

Il-Laqam Personali

Analizi Lingwistika

Studenta:
Abigail Deguara

Tutor:
Dr Michael Spagnol

1. Daġla

F'dan l-artiklu nistharreġ il-binja morfosintattika ta' numru ta' laqmijiet personali Maltin, hafna minnhom meħudin mir-reġistru elettorali tal-1947. Fl-analiżi nħares lejn elementi formali fil-laqmijiet, bħall-artiklu jew il-prepożizzjoni *ta'*, li normalment jieħdu fil-bidu, u l-kategoriji grammatikali li jaqgħu taħthom. Fi kliem ieħor, f'dan l-istudju niffoka fuq laqmijiet b'komponenti lessikali li jistgħu jiġu analizzati u kklassifikati skont għadd ta' kriterji lingwistiċi.

2. X'inh u l-laqam

Skont Kennedy, il-laqam hu “nom propju li jirreferi għal xi individwu u li jvarja (imqar bi ftit) fl-istruttura mill-isem formali assoċjat ma’ dak l-individwu” (652). Dan ifisser illi anke forom qosra mnislin mill-isem jew mill-kunjom jitqiesu laqmijiet. Kennedy jgħid li hafna drabi l-laqam jinholoq għall-kumdità, u għalhekk jargumenta li l-konċiżjoni għandha tkun wahda mill-karatteristiċi tiegħu (667). Madankollu, jidher li hafna nies jippreferu laqmijiet kreattivi, li kultant ikunu twal, għax jiddeskrivu lill-persuna li titlaqqam aħjar (Kennedy u Zamuner 392).

3. Xi nkiteb dwar il-laqmijiet Maltin

L-istudjużi Maltin jtkellmu dwar tipi differenti ta’ laqmijiet. Nghidu aħna, Bonelli jsemmi l-laqmijiet li jingħataw lill-komunitajiet Maltin fl-irhula u l-ibliet, bħal *Tal-Ħama* għall-Bormliżi u *Ta’ Ċaċu* għal tal-Isla (35-36). Cassar Pullicino jelenka wkoll xi laqmijiet tal-komunitajiet Ghawdxin, bħal *Tal-M’hemmix* jew *Il-Maltin* għal tan-Nadur (“Bejn raħal u laqam” 26), u jagħti xi għanjiet tradizzjonali li jsemmu wħud minnhom, bħal din li ġejja:

Ta’ ĦAttard **is-Saraċini**

Ta’ Ħal Lija n-nies **Twajbin**;

Sakranazzi l-Qriema kollha

Hallelin iż-Żebbuġin

(Cassar Pullicino, “Bejn Raħal u Laqam” 24).

F’artiklu iehor, Cassar Pullicino jsemmi l-laqmijiet tal-baned, tal-futbol u tal-politika, bħal *Tal-Aghma* għall-Banda Duke of Connaught f’Birkirkara, *Il-Hallelin*, il-laqam tal-plejers Bormliżi, u *Tal-Buttuna*, il-laqam tal-Partit Kostituzzjonali (“Social Aspects” 91-93). Anke Agius jagħti xi laqmijiet ta’ rhula, baned, partiti politiċi u partitarji tal-futbol, imma magħhom iżid il-laqmijiet li jingħataw in-numri fit-tombla, pereżempju *Tad-Diżgrazzji* għas-sbatax u *Is-Sorrijiet Gharkuptejhom* għat-tnejn u għoxrin (206).

Xi riċerkaturi Maltin jagħtu informazzjoni storika dwar il-laqam. Scerri jgħid li l-kelma *laqam* ġejja min-nom *laqab* fl-Għarbi, li jfisser karatteristika tal-individwu jew kunjom (4). Fil-fatt huma hafna dawk li jtkellmu dwar in-nisel ta’ xi kunjomijiet mil-laqmijiet (Preca 639-640; Cassar Pullicino, “Social Aspects” 68; Cali 67). Preca, pereżempju, isemmi l-kunjom Cini mil-laqam *Ix-Xini* u Bonello minn *Bunell*, u jgħid li hafna drabi din il-bidla kienet isseħħ minhabba li xi nutara kienu jagħtu xejra Latina jew Taljana lill-kliem li

jużaw f'kitbiethom, inkluzi l-laqmijiet (639-640).

B'rabta mal-istorja, Briffa jikkwota lil Frazer dwar il-funzjoni tal-laqam fl-imghoddi. Jghid li kien jintuża flok l-isem biex jiprotegi lill-individwu milli jinħakem personalment, billi xi wħud kellhom it-twemmin li l-hakma tal-isem tfisser ukoll hakma tal-persuna (Briffa 18). Awturi oħra jsemmu żminijiet fejn il-laqam kien jintuża flimkien mal-isem, u mhux minflok. Ngħidu aħna, Preca jgħid li fi żmien ir-Rumani tal-qedem, persuna kien ikollha erba' ismijiet u wiehed kien ikun il-laqam (626).

Minn fost il-funzjonijiet li għandu l-laqam personali, ir-riċerkaturi jagħtu importanza kbira lill-identità ċara u unika li l-laqam jipprovdi lill-individwi. U dan bir-raġun, għaliex il-Maltin tal-imghoddi kienu jinqdew bl-istess ismijiet u kunjomijiet, u għalhekk kien biss l-użu tal-laqam li seta' jgħinhom jiddistingwu persuna minn oħra jew saħansitra razza shiħa (Agius 3). Muscat saħansitra jqabbel

il-laqam mal-GPS, bl-argument li dan iwasslek sal-bieb ta' dak li jkun bl-istess heffa u preċiżjoni (389).

Skont Briffa, il-laqam, bhala fenomenu soċjali, għandu funzjoni oħra, dik li jstabbilixxi relazzjoni ta' hbiberija jew in-nuqqas tagħha (17). Jekk il-laqam ikun terminu ta' tifhir, faċilment jindika relazzjoni pożittiva bejn min ilaqam u min jitlaqqam, mentri jekk ma jinholoqx bhala ċajta, terminu li jmaqdar jew joffendi jista' juri l-oppożit. Għal din ir-raġun l-laqam igħib miegħu reazzjonijiet differenti skont xi jkun ifisser, hekk li wiehed isib kemm lil min jgħożżu u jiktbu wara ismu, kif ukoll lil min jiehu fastidju meta jissejjah bih (Scerri 5).

Xi studjużi Maltin jiffukaw fuq il-kontenut tal-laqmijiet u jikkategorizzawhom f'temi varji skont it-tifsir tagħhom. Fit-tabella li jmiss jidhru xi kategoriji li jsemmu awturi differenti, b'mod speċjali wħud marbutin ma' kwalitajiet fiżiċi u morali, billi dawn jissemmew ta' spiss fil-laqmijiet.

Tabella 1: L-Oqsma Semantiċi

Referenza	Kategorija	Suddivizjonijiet	Eżempji ta' laqmijiet
Cassar Pullicino, "Social Aspects" 73-86	1) Ġisem	a) Partijiet tal-ġisem	Ta' Gedduma Tax-Xoffa
		b) Sbuħija	Tal-Ħelwa Tal-Pupa
	2) Moralità, virtuijiet u difetti	a) Imġiba morali	Tal-Ingann Tal-Kapriċċ
		b) Referenza għal individwi ta' natura kwieta	Tal-Bajju (l-lblah) Tat-Twajjeb
	3) Flora	a) Pjanti u siġar	Ta' Ħarruba (Carrob Tree) Tas-Simara (Common Rush)
		b) Frott u ħaxix	Ta' Frawla Ta' Karfusu
	4) Flus, sinjurazzi u faqar	a) Referenza għal dawk li jberbqu flushom	Ta' Ħarbat Ta' Ħlielu
		b) Faqar	Ta' Marsusa Ta' Qaxqax Għadma
Lia, 127-128.	1) Dawk derivati minn kunjomijiet		Ta' Gefiru (minn Gaffiero) Ta' Dwanes (minn Inguanez)
	2) Dawk li ssawru fuq xi kelma li l-individwu jippronunzjaha differenti:		Ta' Ġanova (<i>diġà nafha</i> bid-djalett) Timprajter (typewriter)
Muscat, 395, 400.	1) Kuluri		L-Aħmar Il-Ħadra
	2) Ħjata		Buttuna Il-Manċott

Bejn wiehed u ieħor, minn ħamsa u għoxrin awtur li kitbu dwar il-laqam huma biss Cassar Pullicino, Muscat u Briffa li jqajmu d-diskors dwar elementi formali fil-laqmijiet. Fl-istudju preżenti nixhet dawl fuq dawn l-aspetti tal-laqam li ma ġewx daqstant diskussi. B'hekk, fit-taqsima li jmiss niddiskuti s-sejbiet li ħarġu mill-analiżi tat-teżina filwaqt li nirreferi għall-punti li jagħmlu dawn it-tliet awturi dwar il-binja tal-laqam.

4. L-Analiżi

4.1. Tipi ta' komponenti

Tul dan l-istudju ltqajt ma' tliet tipi ta' komponenti fil-laqmijiet. L-ewwel tip huma l-komponenti lessikali, jiġifieri kliem magħruf li jinsab fid-dizzjunarju, eż. *Tal-Fatati*¹, filwaqt li t-tieni tip huma dawk li m'għandhomx tifsira magħrufa, bħal *Tan-Nanoxka*² jew *Tal-Baswank*³. It-tielet tip huma magħmulin minn bażi lessikali u xi suffiss li mhux soltu jinhemeż magħha, eż. Ċfufu⁴ (ċfuf + -u) jew *Tal-Vapura*⁵ (*vapur* + -a). Dawn is-suffissi jidher li jista' jkollhom funzjonijiet differenti. Biex niehdu wiehed bħala eżempju nistgħu nġhidu li s-suffiss -u:

- Jingħaqad ma' nomi u aġġettivi biex jōhloq laqam, eż. *Ta' Barbettu*, jew biex jagħti sens peġġorattiv lil-laqam, eż. *Karfusu* (Briffa 351).

- Jizdied mal-baži biex jindika d-diminuttiv jew l-akkrexxittiv fil-laqmijiet, kif, skont Cutajar (161), jagħmel f'xi kliem Malti.

- Possibilment jimmarka l-laqmijiet għall-maskil, speċjalment għaliex numru minnhom bis-suffiss -u jiffurmaw il-femminil biż-żieda tas-suffiss -a mal-forma kif inhi, eż. Tabib + u = Tabibu, Tabibu + a = Tabibuwa⁶.

Kif indikajt fil-bidu tal-artiklu, fit-teżina niffoka fuq il-laqmijiet tal-ewwel tip. Dawn jerġġhu jinqasmu fi tnejn: uħud magħmulin minn kelma waħda, apparti l-artiklu u/jew il-prepożizzjoni ta', eż. *Tal-Madum*⁷ u oħrajn komposti minn żewġ kelmiet jew aktar, eż. *Is-Sold u Nofs*⁸.

4.2. Iż-żidiet quddiem il-laqam

Kif nafu, bosta laqmijiet fuq quddiem jieħdu l-prepożizzjoni ta', l-artiklu jew għaqda tat-tnejn. Skont Cassar Pullicino, hemm tifsira interessanti għal kull żieda: laqam bl-artiklu (eż. *L-Għannej*) jirreferi għall-ewwel persuna li tkun irċeviet din it-tikketta, mentri laqam bil-prepożizzjoni (eż.

¹ Sciberras p. 40. ² Zarb p. 39. ³ Reġistru Elettorali - L-Imqabba. ⁴ Scerri p. 10.

⁵ Scerri p. 29. ⁶ Tat-Tabibuwa - Sit: Rabat Malta ⁷ Vassallo p. 90. ⁸ Attard et al. p. 41.

Tal-Bdot) jidentifika l-kumplament tad-dixxendenti tagħha. Il-prepożizzjoni mal-artiklu tista' tirreferi għal min ikun magħruf bin-negozju (eż. *Tal-Ħut*), filwaqt li ma' laqmijiet patronimiċi u matronimiċi (eż. Ġanni ta' Pawlu) il-prepożizzjoni wahedha tikseb l-istess funzjoni tat-truf *-son*, *-sen* u *-vich* f'xi kunjomijiet barranin, bħal *Harrison*, *Petersen* u *Mitrovich* (Cassar Pullicino, "Social Aspects" 69-70).

Minkejja li mhix komuni, il-laqmijiet ġieli jokkorru mingħajr żieda fil-bidu eż. *Passaporti*⁹. Cassar Pullicino jgħid li dawn "għandhom il-poter li jimmultiplikaw permezz ta' suffissi diminuttivi" u bhala eżempju jsemmi xufier impjegat ma' tabib li tlaqqam *Tabibu*. Biss b'dan il-kumment ma jispjegax kif qed isehh il-proċess multiplikattiv u għalhekk ma jaghtix informazzjoni utli dwar il-laqmijiet ta' bla żieda (Cassar Pullicino, "Social Aspects" 70). Mir-riċerka li għamilt nemmen li dawn tal-ahħar jirrappreżentaw individwi u aktarx ukoll li jkunu jingħadu flimkien mal-isem, eż. Giuseppe *Passaporti*, halli dak li jkun jagħraffom bhala laqmijiet.

Barra minn hekk, fl-istudju tiegħi ltqajt mal-okkorrenza doppja tal-prepożizzjoni *ta'*; xi haġa li, għalkemm

Cassar Pullicino ma jsemmihix, tidher f'xi laqmijiet komposti minn żewġ ismijiet jew minn isem u laqam, eż. *Ta' Ċensu ta' Wigi*¹⁰ u *Ta' Felic tan-Nar*¹¹. F'dan il-każ, iż-żewġ prepożizzjonijiet juru li l-persuna bil-laqam hija magħrufa għal xi hadd iehor li jiġi minnha, bħall-ġenituri, il-mara jew ir-raġel.

Sforz dawn iż-żidiet, xi partijiet tad-diskors li ma jihdux id-definitezza fil-Malti jidhru bl-artiklu magħhom fil-laqmijiet, eż. *Iċ-Ċalija*¹² u *Tas-Sant*¹³, billi din it-tendenza sibtha l-aktar ma' nomi propji li juru ismijiet u kunjomijiet. Possibilment tiġri wkoll fil-każ ta' xi laqmijiet b'verbi, eż. *Tal-Lahlah*¹⁴ għax, minkejja li xi kelliema jafuhom jingħadu bil-prepożizzjoni biss, fis-sorsi li fittixt sibt uħud minnhom imniżżlin kemm bil-prepożizzjoni wahedha u kemm bl-artiklu magħha.

Finalment, mill-kampjun ta' 700 laqam li għbart jirriżulta li l-prepożizzjoni hija l-aktar żieda komuni mal-laqmijiet personali. B'hekk, skont id-definizzjonijiet ta' Cassar Pullicino, dan għandu jfisser li l-laqam f'Malta normalment ma jehilx biss ma' individwu wiehed imma jinfirex għar-razza.

⁹⁻¹¹ Regjistru Elettorali - Il-Mellieha. ¹² Artiklu - Wirt Iż-Żejtn. ¹³⁻¹⁴ Regjistru Elettorali - Il-Mellieha.

¹⁵ Regjistru Elettorali - Ir-Rabat. ¹⁶ Regjistru Elettorali - Il-Mellieha.

4.3. Partijiet tad-diskors fil-laqmijiet

Komponenti komuni fil-laqmijiet lessikali li ġbart huma: in-nomi komuni, eż. *Ta' Widna*¹⁵, u l-aġġettivi, eż. *Tat-Trux*¹⁶ in-nomi tal-aġent, eż. *Tal-Ħassiela*¹⁷ in-nomi tal-unità, eż. *Tal-Ġebbla*¹⁸ in-nomi propji, l-aktar dawk li juru ismijiet personali, eż. *Ta' Ġamri*¹⁹ il-verbi, eż. *Ta' Belagħhom*²⁰ il-partiċipji passivi, eż. *Tal-Imbierek*²¹. L-inqas li jidhru huma: in-nomi tal-ġhodda, eż. *Tal-Mingel*²², u tal-post, eż. *Tal-Armerija*²³ in-nomi verbali, eż. *Tax-Xorb*²⁴ il-partiċipji attivi, eż. *Ta' Nieżla*²⁵ l-avverbi, eż. *Ta' Kullimkien*²⁶. Li jmiss huma xi dettalji interessanti dwar partijiet tad-diskors rikorrenti fil-ġabra, partikolarment il-verbi, in-nomi u l-aġġettivi.

4.3.1. Laqmijiet b'verbi

Harsa lejn il-laqmijiet verbali f'dan l-istudju turi li l-maġġoranza tagħhom jinflettu fit-tieni u fit-tielet persuna tal-perfett (eż. *Ta' Siddejthomlu*²⁷ jew *Ta' Selah*²⁸), filwaqt li l-ewwel persuna rarament tintuża mal-verbi li sib. Jista' jkun li dan isehh għaliex

normalment individwu ma jlaqqamx lilu nnifsu imma jinghata l-laqam minn ta' madwaru, b'mod dirett (it-tieni persuna) jew b'mod indirett (it-tielet persuna). Iltqajt ma' laqmijiet fil-perfett (*Ta' Haraq*²⁹), fl-imperfett (*Ta' Jahbat*³⁰) u fl-imperattiv (*Onfoħlu*³¹). Xi verbi jkollhom il-pronomi meħmużin, tal-oġġett dirett (*Ta' Hallieha*³²), tal-oġġett indirett (*Ta' Doqqlu*³³), jew it-tnejn li huma (*Ta' Saffarhielu*³⁴).

4.3.2. Laqmijiet b'nomi jew aġġettivi

In-nomi u l-aġġettivi huma l-aktar żewġ partijiet tad-diskors li jintużaw fil-binja tal-laqmijiet. F'din it-taqsimha naghmel xi osservazzjonijiet fuq il-ġens, id-diminuttiv u l-akkrexxittiv.

Il-ġens grammatikali ta' dawn il-komponenti mhux bilfors li jkun jaqbel mas-sugġett li jirċievi l-laqam, jiġifieri mara jista' jkollha laqam fil-maskil, eż. *Tal-Hanin*³⁵, u raġel jista' jgorr laqam fil-femminil, eż. *Ta' Perita*³⁶. Madankollu, Cassar Pullicino jsemmi xi nisa li għax żwieġhom kellhom pożizzjoni għolja fis-soċjetà, hađu l-laqam tagħhom mibdul fil-femminil, eż. *Il-Presidenta* għall-mara tal-President (“Social Aspects” 79).

¹⁷ Briffa p. 146. ¹⁸ Regjistru Elettorali - Iz-Żejtun. ¹⁹ Sit: Rabat Malta. ²⁰ Muscat p. 417. ²¹ Regjistru Elettorali - Iz-Żejtun. ²² Social Aspects p. 84. ²³ Sciberras p. 40. ²⁴ Regjistru Elettorali - Il-Mosta. ²⁵ Scerri p. 23. ²⁶ Scerri p. 18. ²⁷ Briffa p. 273. ²⁸ Scerri p. 25. ²⁹ Sciberras p. 40. ³⁰ Regjistru Elettorali - Il-Mellieha. ³¹ Muscat p. 439. ³² Zarb p. 39. ³³ Regjistru Elettorali - Il-Mellieha. ³⁴ Regjistru Elettorali - L-Imqabba. ³⁵ Regjistru Elettorali - Il-Mellieha. ³⁶ Regjistru Elettorali - Il-Kalkara. ³⁷ Hemm komponenti fil-laqmijiet li ma jistgħux jibdlu l-ġens grammatikali tagħhom biex jaqblu mas-sugġett eż. Tal-Bhima, nom fil-femminil li m'għandux forma ekwivalenti fil-maskil.

Muscat jargumenta li f'ċerti każi, jekk il-laqam tar-raġel jew tal-familja jkun fil-maskil, il-mara jew il-bint tista' turet il-verżjoni femminili tiegħu (393), dejjem jekk il-komponent ikun jippermetti bidla fil-ġens³⁷. Tkellimt ukoll ma' xi kelliema u kkonfermajt li din isseħħ. Però, ma kinux jafu b'każijiet fejn laqam ta' mara fil-femminil jinbidel għall-maskil meta jirtu r-raġel.

Tul it-tiftix tal-laqmijiet iltqajt ma' xi wħud li l-komponenti tagħhom sibthom kemm fil-maskil kif ukoll fil-femminil, eż. *Tal-Baruni*³⁸ u *Tal-Barunissa*³⁹. Madankollu ma kellix informazzjoni kumentwali dwarhom, jiġifieri, ma stajtx ngħid jekk iż-żewġ laqmijiet kinux ġejjin mill-istess familja, inkella jekk il-laqam bidilx il-ġens grammatikali meta l-mara haditu minghand ir-raġel jew forsi bil-maqlub.

Kif diġà argumentajt, bosta laqmijiet b'nomi u aġġettivi jidher magħhom is-suffiss *-u*, u għalhekk, meta s-suffiss *-a* tal-femminil jiżdied mal-forma kif inhi, tidhol il-konsonanti dgħajfa *w*. Perezempju, iż-żieda tas-suffiss *-a* mal-laqmijiet *Ta' Tigieġu*⁴⁰ u *Ta' Frisku*⁴¹ tiffirma l-laqmijiet *Ta' Tigiguwa*⁴² u *Ta' Friskuwa*⁴³.

Għaldaqstant, f'dawn tal-aħħar is-suffiss femminili jimmanifesta ruħu bhala l-allomorfi *-uwa*, li minn kliem li ġeneralment ma jintużax (*tigieġu*, *frisku*) johloq kliem ġdid li tista' tghid jintuża fil-laqmijiet biss (*tigiguwa*, *friskuwa*). Kultant, is-suffiss *-(w)a* jingħaqad anke ma' laqmijiet b'ismijiet propji u għal darb'ohra jiffirma verżjonijiet li ma jintużawx jekk mhux f'dawn it-tikketti. Aktarx għaliex fejn is-soltu jissostitwixxi l-aħħar ittra tal-isem, is-suffiss tal-femminil fil-laqmijiet jingħaqad mal-forma li jsib u minn isem bhal *Lippu* jiffirma laqam bhal *Lippuwa*⁴⁴ (minflok *Lippa*).

Fuq nota differenti, in-nomi u l-aġġettivi fil-laqam juru wkoll l-akkrexxittiv u d-diminuttiv. Tal-ewwel jinhadem fuq is-sistema konkatenattiva, eż. *Ta' Bużaq*⁴⁵, mentri d-diminuttiv jidher kemm bil-mod introflessiv eż. *Tal-Hbejża*⁴⁶, kif ukoll bil-mod konkatenattiv, eż. *Ta' Peppinu*⁴⁷. Interessanti għaliex mal-laqmijiet bl-ismijiet, id-diminuttiv jista' jkollu l-iskop li jiddistingwi l-ġenerazzjoni żagħżugħa ta' familja mill-ġenerazzjoni adulta, għalkemm jista' jintuża b'mod differenti sabiex juri ċerta hlewwa lejn dak li jkun. Flimkien mal-laqmijiet bid-diminuttiv, inkludejt ohrajn mhux

³⁸ Briffa p. 48. ³⁹ Regjistru Elettorali - Marsaskala u Briffa p. 48. ⁴⁰ Briffa p. 293. ⁴¹ Briffa p. 109. ⁴² Briffa p. 293.

⁴³ Briffa p. 109. ⁴⁴ Regjistru Elettorali - Hal Gharghur. ⁴⁵ Regjistru Elettorali - Ir-Rabat. ⁴⁶ Scerri p. 16. ⁴⁷ Regjistru Elettorali - Il-Mellieha. ⁴⁸ Briffa p. 150. ⁴⁹ Briffa p. 176.

lessikali li jixbhuhom fil-forma eż. *Il-Ħuhina*⁴⁸ u *Ta' Knaġpra*⁴⁹ għaliex nemmen li huma xhieda ta' kemm il-Maltin, forsi inkonxjament, japplikaw proċessi grammatikali huma u johlqu kliem ġdid.

4.4. Laqmijiet komposti

Kif iddiskutejt fil-bidu, laqam mhux bilfors li jkun magħmul minn element wiehed imma jista' jkollu tnejn jew aktar. Il-lista li ġejja turi l-kombinazzjonijiet li sibt fil-laqmijiet komposti:

Kategorija Nom + Nom

- Tip 1: Nom propju + Nom komuni, eż. *Ta' Wenzu tal-Ħanut*⁵⁰
- Tip 2: Nom propju + Nom propju, eż. *Ta' Ġanni ta' Apap*⁵¹
- Tip 3: Nom komuni + Nom komuni, eż. *Ta' Xkora Faham*⁵².

Kategorija Nom + Aġġettiv

eż. *Ta' Kelba Xiha*⁵³, jew Aġġettiv + Nom, eż. *Big Joe*⁵⁴.

Kategorija Numerali + Nom

eż. *Ta' Seba' Rġiel*⁵⁵, jew Nom + Numerali, eż. *Ta' Bicċa Waħda*⁵⁶, jew Numerali + Numerali, eż. *Tas-Sebġha u Ghoxrin*⁵⁷.

Kategorija Verb + Nom

eż. *Ta' Ħala Flusu*⁵⁸, jew Nom + Verb, eż. *Tal-Linja Jaqbille*⁵⁹.

Kategoriji varji bhal:

- Interjezzjoni + Nom, eż. *Ta' Ajma Xaġhri*⁶⁰
- Prepożizzjoni + Nom, eż. *Ta' Bla Snien*⁶¹
- Verb + Verb, eż. *Ta' Żommu Żommu*⁶².

5. Għeluq

Din hi l-ewwel darba li sar studju dettaljat dwar l-istruttura morfosintattika tal-laqmijiet personali Maltin, għaliex kif diġà semmejt, il-magġoranza tar-riċerkaturi Maltin jiffukaw l-aktar fuq it-tifsir tagħhom. B'hekk, din l-analiżi tgħin lill-qarrej sabiex jiehu idea ta' kif jiffirma laqam, tal-komponenti varji li jista' jinbena fuqhom, kif ukoll tal-proċessi grammatikali li jistgħu jithaddmu fih. Apparti minn hekk din ir-riċerka tqarreb lill-qarrej lejn mod ta' hsieb partikolari, billi kull għażla fil-binja tal-laqam (bhat-tip ta' komponent li jintuża fih jew l-imġiba grammatikali tiegħu) tikxef tendenzi marbutin mal-użu soċjali tal-laqmijiet. Nġhidu aħna

⁵⁰ Muscat p. 426. ⁵¹ Regjistru Elettorali - Hal Gharghur. ⁵² Scerri p. 30. ⁵³ Sit: Rabat Malta. ⁵⁴ Briffa p. 55.

⁵⁵ Briffa p. 270. ⁵⁶ Zarb p. 39. ⁵⁷ Vassallo p. 90. ⁵⁸ Attard et al. p. 38. ⁵⁹ Vassallo p. 90. ⁶⁰ Scerri p. 6. ⁶¹ Scerri p. 9.

⁶² Briffa p. 333.

fis-sezzjoni dwar il-laqmijiet verbali, semmejt li l-okkorrenza qawwiya tagħhom fit-tieni u t-tielet persuna timplika li l-laqam ma tagħtihx lilek innifsek.

Madankollu, għad fadal hafna xogħol xi jsir f'dan il-qasam. L-ewwel nett, jistgħu jsiru studji lingwistiċi dwar laqmijiet li mhumiex ta' individwi jew familji, imma li huma tal-ibliet u l-irhula (eż. *Tax-Xelin* għall-Islimiżi) jew tal-baned u l-forom assoċjati magħhom (eż. *Tal-Bagri* u *Bagristi*).

It-tieni, tajjeb li jiġu studjati l-aspetti soċjolingwistiċi tal-laqam sabiex tinkiseb informazzjoni dwar il-firxa tal-laqmijiet f'lokalitajiet u kuntesti differenti, bħall-iskejjel, il-postijiet tax-xogħol, il-politika u l-ispettaklu. Possibilità oħra tkun li wiehed jistudja l-użu tal-laqam fost iż-żewġ sessi u fost kelliema t'etajiet differenti. Inkella tista' tiġi rriċerkata l-funzjoni tal-laqam fil-letteratura Maltija, ħalli dak li jkun josserva kif jinholqu xi laqmijiet fittizji u jistharreg x'rabta jista' jkollhom mal-iżvilupp tal-karattri.

Bibliografija

- Agius, Albert W. *Qwiel, Idjomi, Laqmijiet Maltin u trufijiet oħra*. BDL, 2004.
- Attard, Anton, et al. "Laqmijiet mill-Birgu." *L-Imnara*, vol. 7, nru 26, 2002, p. 35.
- Bonelli, Luigi. *Saggi Del Folklore Dell'Isola Di Malta*. Palermo, 1895.
- Briffa, Charles. *Il-Laqmijiet Karkarizi Fil-Kultura Maltija*. Kunsill Lokali ta' Birkirkara, 2018.
- Cali Bonnici, Rafel. "Il-Kunjom u l-Laqam fil-Folklor." *L-Imnara*, nru 3, 1980, pp. 66-68.
- Cassar Pullicino, Ġużè. "Bejn Raħal u Laqam." *Lehen il-Malti*, nru 155-157, 1944, pp. 21-26.
- . "Social Aspects of Maltese Nicknames." *Scientia: a Quarterly Scientific Review*, vol. XXII, nru 2, 1956, pp. 66-94.
- Cutajar, Fransianne. *Id-Diminuttiv u l-Akkrexxittiv fil-Malti*. 2018. L-Università ta' Malta, B.A. Unuri fil-Malti.
- "In Remembrance of Iċ-Ċalija." *Wirt Iż-Żejtun*, wirtizejtun.com/2011/03/23/inremembrance-of-ic-calija/. Aċċessata nhar il-21 ta' Novembru, 2018.
- Kennedy, Robert. "Nicknames." *The Oxford Handbook of the Word*, editjat minn John R. Taylor. Oxford U.P, 2015, pp. 650-668.
- Kennedy, Robert, u Tania Zamuner. "Nicknames and the Lexicon of Sports." *American Speech*, vol. 81, nru 4, 2006, pp. 387-422.
- "Laqmijiet Rabtin." *rabatmalta*, www.rabatmalta.com/?page_id=2403. Aċċessata nhar it-3 ta' Marzu, 2019.
- Lia, Carmen. "Dawk l-Imberkin ta' Laqmijiet fl-Imqabba ta' Dari u Llum." *Programm tal-Festa Titulari Santa Marija Mqabba*, 2004, pp. 127-128.
- Muscat, Jimmy. *Il-Mellieħa: Lemħa Lejn Ġrajjietha*. L-Awtur, 2015.
- Preca, Annibale. *Malta Cananea, ossia, Investigazioni Filologico-Etimologiche nel Linguaggio Maltese*. Alf. M. Galea (Tipo. Del Malta), 1904.
- "Registru Elettorali", *Gazzetta tal-Gvern ta' Malta*. Ġunju, 1947.
- Scerri, Victor. *Laqmijiet fin-Naxxar*. 1997.
- Sciberras, Arnold. "Laqmijiet minn Hal Qormi." *L-Imnara*, vol. 9 (1), nru 32, 2008, pp. 40-41.
- Vassallo, Joe. "Il-Laqmijiet fil-Mellieħa." *L-Imnara*, vol. 8 (2), nru 29, 2005, p. 89.
- Zarb, Tarcisio. "Il-Laqmijiet." *Bejtiet il-Lingwa: Aspetti ta' Lingwa fil-Folklor Malti, Dipartiment tal-Infommazzjoni*, 1999, pp. 38-40.